

பிரலார் பாரதி
இந்திய வானொலி, சென்னை-4
12 11 2024 6 45
செவ்வாய்க்கிழமை காலை

தலைப்புச் செய்திகள்

- வர்த்தகம், பொருளாதாரம், எரிசக்தி உள்ளிட்ட துறைகளில் ரஷ்யாவுடனான உறவை வலுப்படுத்துவது குறித்து அந்நாட்டு துணைப் பிரதமர் திரு டெனிஸ் மந்துரோவுடன் பிரதமர் திரு நரேந்திர மோடி பேச்சு நடத்தியுள்ளார்.
- ஆசிய உள்கட்டமைப்பு வளர்ச்சி வங்கி இந்தியாவுக்கு மேலும் அதிக ஆதரவு வழங்க வேண்டும் என மத்திய நிதி அமைச்சர் திருமதி நிர்மலா சீதாராமன் வலியுறுத்தியுள்ளார்.
- தமிழகத்தில் கடந்த மூன்றரை ஆண்டுகளில் 20 லட்சத்துக்கும் மேற்பட்ட இளைஞர்களுக்கு தொழில் தொடங்குவதற்கான பயிற்சி அளிக்கப்பட்டுள்ளதாக மாநில அரசு தெரிவித்துள்ளது.
- தமிழகத்தின் 12 மாவட்டங்களுக்கு உட்பட்ட சில இடங்களில் இன்று கனமழை பெய்யக் கூடும் என்று சென்னை வானிலை ஆய்வு மையம் கூறியுள்ளது.
- ஆசிய மகளிர் சாம்பியன் ஹாக்கி போட்டியில் இந்தியா இன்று தென் கொரியாவை எதிர்கொள்கிறது.

---- இனி விரிவான செய்திகள் ----

<<<<>>>>

ரஷ்ய துணைப் பிரதமர் திரு. டெனிஸ் மந்துரோ புதுதில்லியில் பிரதமர் திரு. நரேந்திர மோடியை நேற்று சந்தித்துப் பேசினார்.

ஒத்துழைப்பை மேம்படுத்த இரு நாடுகளும் மேற்கொள்ளும் முயற்சிகளுக்கு பிரதமர் பாராட்டு தெரிவித்தார்.

ரஷ்ய அதிபர் திரு. விளாடிமிர் புடினூடன் தொடர்ந்து இணைந்து செயல்பட விரும்புவதாகவும் பிரதமர் அப்போது கூறினார்.

வர்த்தகம், பொருளாதாரம், எரிசக்தி உள்ளிட்ட துறைகளில் ரஷ்யாவுடனான உறவை வலுப்படுத்துவது குறித்து இந்த சந்திப்பின்போது இரு தலைவர்களும் விரிவாக ஆலோசனை நடத்தியதாக எமது செய்தியாளர் தெரிவிக்கிறார்.

<<<<>>>>

ஆசிய உள்கட்டமைப்பு வளர்ச்சி வங்கி இந்தியாவுக்கு மேலும் அதிக ஆதரவு வழங்க வேண்டும் என மத்திய நிதி அமைச்சர் திருமதி நிர்மலா சீதாராமன் வலியுறுத்தியுள்ளார்.

புதுதில்லியில் அந்த வங்கியின் வாரிய இயக்குநர்களுடனான கூட்டத்தில் பேசிய அவர், இந்த வங்கி கடந்த 9 ஆண்டுகளில் மிகப்பெரிய வளர்ச்சியை எட்டியிருப்பதாகக் கூறினார்.

இதேபோல் இந்தியாவும், பொருளாதாரம் மற்றும் டிஜிட்டல் உள்கட்டமைப்பில் மிகப்பெரிய முன்னேற்றத்தை அடைந்துள்ளது என்று அவர் தெரிவித்தார்.

பருவநிலை மாற்றம், எரிசக்தி பாதுகாப்பு, நகர்ப்புற வளர்ச்சி ஆகியவற்றில் ஆசிய உள்கட்டமைப்பு வங்கி, நிதி ஆதரவை அதிகரிக்க வேண்டும் என்றும், இந்தியாவில் மேற்கொள்ளப்படும் சீர்திருத்தங்களுக்கு ஆதரவு அளிக்க வேண்டும் என்றும் திருமதி நிர்மலா சீதாராமன் கேட்டுக்கொண்டார்.

<<<<>>>>

தமிழகத்தில் கடந்த மூன்றரை ஆண்டுகளில் 20 லட்சத்துக்கும் மேற்பட்ட இளைஞர்களுக்கு தொழில் தொடங்குவதற்கான பயிற்சி அளிக்கப்பட்டுள்ளதாக மாநில சிறு குறு நடுத்தர தொழில் நிறுவனங்கள் துறை அமைச்சர் திரு. தா.மோ. அன்பரசன் கூறியுள்ளார்.

தொழில் முனைவோர் மேம்பாடு மற்றும் புத்தாக்க நிறுவனம் சார்பில் சென்னை அண்ணா பல்கலைக்கழகத்தில் நடைபெற்ற கண்காட்சியை நேற்று அவர் தொடங்கி வைத்தார்.

பின்னர் செய்தியாளர்களிடம் பேசிய அவர், கடந்த மூன்றரை ஆண்டுகளில் 40 ஆயிரத்துக்கும் மேற்பட்டோர் புதிய தொழில் முனைவோராக உருவாக்கப்பட்டுள்ளனர் என்று தெரிவித்தார்.

தொழில் முனைவோருக்கான கல்லூரி தொடங்கப்பட்டுள்ளதாகவும் திரு. தா.மோ. அன்பரசன் கூறினார்.

<<<<>>>>

தமிழகத்தில் நடப்பு நிதியாண்டில் வணிக வரித்துறையின் வருவாய் அதிகரித்துள்ளதாக அத்துறைக்கான மாநில அமைச்சர் திரு. மூர்த்தி கூறியுள்ளார்.

சென்னையில் வணிகவரி இணை ஆணையர்களின் பணித்திறன் ஆய்வுக் கூட்டத்தில் நேற்று பங்கேற்றுப் பேசிய அவர், கடந்த நிதியாண்டின் முதல் 7 மாதங்களில் 70 ஆயிரத்து 548 கோடி ரூபாய் வருவாய் ஈட்டப்பட்டதாக கூறினார்.

இந்த நிதியாண்டில் அது, 79 ஆயிரத்து 772 கோடி ரூபாயாக அதிகரித்துள்ளது என்று அவர் தெரிவித்தார்.

சரக்கு மற்றும் சேவை வரி வருவாயின் சராசரி வளர்ச்சி, தேசிய அளவில் 11 புள்ளி ஐந்து ஒன்பது சதவீதமாக உள்ளது எனவும், தமிழகத்தில் அது 19 புள்ளி மூன்று ஒன்பது சதவீதமாக உள்ளது என்றும் திரு. மூர்த்தி குறிப்பிட்டார்.

<<<<>>>>

தமிழகத்தில் அரசு மருத்துவமனைகளில் காலியாக உள்ள மருத்துவர் பணியிடங்களை விரைந்து நிரப்ப நடவடிக்கை மேற்கொள்ளப்பட்டுள்ளதாக மாநில மக்கள் நல்வாழ்வுத்துறை அமைச்சர் திரு. மா. சுப்பிரமணியன் கூறியுள்ளார்.

சென்னையில் செய்தியாளர்களிடம் பேசிய அவர், 2 ஆயிரத்து 553 மருத்துவர் பணியிடங்களை நிரப்ப ஜனவரி மாதத்தில் இணையவழித் தேர்வு நடத்தப்பட உள்ளதாகத் தெரிவித்தார்.

ஒப்பந்த அடிப்படையில் பணிபுரிந்து வரும் செவிலியர்களுக்கு கலந்தாய்வு நடத்தப்பட்டு நிரந்தர பணிநியமன ஆணைகள் வழங்கப்பட உள்ளதாக அவர் தெரிவித்தார்.

பெரிய அளவில் காலிப் பணியிடங்கள் ஏதும் இல்லை என அவர் கூறினார்.

சுகாதார ஆய்வாளர், கிராம சுகாதார பணியிடங்கள் போன்றவற்றை நிரப்புவது தொடர்பாக உள்ள வழக்குகளுக்கு தீர்வு காணப்பட்டு அந்தப் பணியிடங்களை நிரப்ப நடவடிக்கை எடுக்கப்படும் என்றும் திரு. மா. சுப்பிரமணியன் தெரிவித்தார்.

<<<<>>>>

தமிழகத்தில் செவிலியர் பணியிடங்கள் நிரப்பப்படுவதில் முறைகேடுகள் நடைபெறுவதாக புகார் எழுந்துள்ளது என பிஜேபி குற்றம் சாட்டியுள்ளது.

இது தொடர்பாக அக்கட்சி வெளியிட்டுள்ள சமூக வலைதளப் பதிவில், கண்துடைப்பிற்காக தமிழக அரசு கலந்தாய்வு நடத்துவதாக புகார் எழுந்துள்ளது என தெரிவிக்கப்பட்டுள்ளது.

இதுபோல் முறைகேடுகள் நடைபெற்றால் பணிமூப்பு அடிப்படையில் இடமாறுதலுக்காக காத்திருப்போர்களின் நிலை என்ன என்று அக்கட்சி கேள்வி எழுப்பியுள்ளது.

<<<<>>>>

செஸ் விளையாட்டு மேம்பாட்டுக்கு தமிழக அரசு முக்கியத்துவம் அளித்து வருவதாக துணை முதலமைச்சர் திரு. உதயநிதி ஸ்டாலின் தெரிவித்துள்ளார்.

சென்னை கிராண்ட் மாஸ்டர்ஸ் செஸ் சாம்பியன் போட்டியில் பட்டம் வென்ற அரவிந்த் சிதம்பரம் மற்றும் பிரணவுக்கு கேடயம் மற்றும் பரிசுத்தொகைக்கான காசோலையை அவர் வழங்கினார்.

நிகழ்ச்சியில் பேசிய அவர், விளையாட்டுத் துறையில் தமிழகம் பல்வேறு சாதனைகளைப் படைத்து வருவதாகத் தெரிவித்தார்.

தமிழக செஸ் விளையாட்டு வீரர்களுக்கு உலகத்தரம் வாய்ந்த வசதி, பயிற்சி மற்றும் நிதியுதவி கிடைப்பதை மாநில அரசு உறுதி செய்துள்ளதாக திரு. உதயநிதி ஸ்டாலின் கூறினார்.

<<<<>>>>

தமிழகத்தின் பல இடங்களில் இன்று பரவலாக மழை பெய்யக் கூடும் என்று சென்னை வானிலை ஆய்வு மையம் கூறியுள்ளது.

சென்னை, திருவள்ளூர், காஞ்சிபுரம், செங்கல்பட்டு, கடலூர், மயிலாடுதுறை, நாகப்பட்டினம், தஞ்சாவூர், திருவாரூர், புதுக்கோட்டை, ராமநாதபுரம், விழுப்புரம் ஆகிய மாவட்டங்களுக்கு உட்பட்ட சில இடங்களில் கனமழை பெய்யும் என்று அந்த மையம் கூறியுள்ளது.

தமிழகத்தின் பிற பகுதிகளில் லேசானது முதல் மிதமான மழை பெய்ய வாய்ப்புள்ளதாகவும் அந்த மையம் கூறியுள்ளது.

இதனிடையே சென்னை நகரின் பல்வேறு பகுதிகளில் நள்ளிரவு முதல் விட்டு விட்டு கனமழை பெய்து வருகிறது.

அம்பத்தூர், கோயம்பேடு, அண்ணாநகர், கிண்டி, மயிலாப்பூர், ராயபுரம் உள்ளிட்ட பகுதிகளில் கனமழை பெய்ததால் சாலைகளின் தாழ்வான பகுதிகளில் மழைநீர் தேங்கியது.

செங்கல்பட்டு, திருவள்ளூர் மாவட்டங்களுக்கு உட்பட்ட சில இடங்களிலும் கனமழை பெய்துள்ளது.

சென்னையிலும், சுற்றுப்புறப் பகுதிகளிலும் அடுத்த சில மணி நேரங்களுக்கு மழை நீடிக்கும் என்று வானிலை ஆய்வு மையம் தெரிவித்துள்ளது.

<<<<>>>>

இருவரிச் செய்திகள்

இஸ்ரேல் அதிபர் திரு ஹெர்சோக், வெள்ளி மாளிகையில் அமெரிக்க அதிபர் திரு ஜோபைடனை இன்று சந்தித்துப் பேசவுள்ளார்.

<<<<>>>>

ஐ.நா-வுக்கான அமெரிக்காவின் நிரந்தர பிரதிநிதியாக எலிஸ் ஸ்டெபானிக்கை, அந்நாட்டு அதிபராகத் தேர்வு செய்யப்பட்டுள்ள திரு டொனால்ட் டிரம்ப் அறிவித்துள்ளார்.

<<<<>>>>

இந்தோனேசியாவின் மவுண்ட் லெவோடோபி எரிமலை நேற்று மீண்டும் வெடித்ததை அடுத்து, 12 ஆயிரத்துக்கும் மேற்பட்டோர் பாதுகாப்பான இடங்களுக்கு மாற்றப்பட்டுள்ளதாக அந்நாட்டு பேரிடர் மேலாண்மை அமைப்பு தெரிவித்துள்ளது.

<<<<>>>>

மாநில மின்துறை அமைச்சர்கள் பங்கேற்கும் கூட்டம் மத்திய மின்துறை அமைச்சர் திரு மனோகர் லால் தலைமையில் புதுதில்லியில் இன்று நடைபெறுகிறது.

<<<<>>>>

ராஜஸ்தான் மாநிலம் பிரதாப்கரில் கல்லூரி ஒன்றில் அமைக்கப்பட்டுள்ள சமுதாய வானொலி நிலையத்தை மத்திய தகவல் ஒலிபரப்புத் துறை இணையமைச்சர் திரு எல். முருகன் காணொலி மூலம் திறந்து வைத்தார்.

<<<<>>>>

காஞ்சிபுரத்தில் பள்ளிக் கல்வித்துறை சார்பில் நடத்தப்படும் மாவட்ட அளவிலான கலைத் திருவிழா போட்டிகளை மாநில கைத்தறித்துறை அமைச்சர் ஆர். காந்தி தொடங்கி வைத்தார்.

<<<<>>>>

செயற்கைக்கோள் ராக்கெட் வெப்பநிலை ஆய்வு மையம் அமைப்பது தொடர்பாக இஸ்ரோ-வுடன் சென்னை ஐஐடி, புரிந்துணர்வு ஒப்பந்தத்தில் கையெழுத்திட்டுள்ளது.

<<<<>>>>

கள்ளக்குறிச்சி மாவட்டம் உளுந்தூர்பேட்டை அரசு தொழில் பயிற்சி நிலையத்தில் நடைபெற்ற பிரதமரின் தொழில் பழகுநர் சேர்க்கை முகாமில், பல்வேறு நிறுவனங்களால் 100-க்கும் மேற்பட்டோர் தொழில் பழகுநர்களாகத் தேர்வு செய்யப்பட்டனர்.

<<<<>>>>

தேனி மாவட்டத்தில் தனியார்துறை வேலைவாய்ப்பு முகாம் வரும் 15-ம் தேதி நடைபெற உள்ளது என மாவட்ட ஆட்சியர் திருமதி ஷஜீவா கூறியுள்ளார்.

<<<<>>>>

திருப்பத்தூர் மாவட்டத்தில் வரும் 16-ம் தேதி நடைபெறவுள்ள தனியார் துறை வேலைவாய்ப்பு முகாமை, வேலை தேடும் இளைஞர்கள் பயன்படுத்திக்கொள்ள வேண்டும் என ஆட்சியர் திரு தர்ப்பகராஜ் கேட்டுக்கொண்டுள்ளார்.

<<<<>>>>

நீலகிரி மாவட்ட காவல்துறையில் உள்ள வாகனங்களின் பராமரிப்புப் பணிகள் குறித்து மாவட்ட காவல் கண்காணிப்பாளர் நிஷா ஆய்வு மேற்கொண்டார்.

<<<<>>>>

தருமபுரி மாவட்டம் மாண்புமிகு அருகே கிணற்றில் விழுந்த சிறுத்தையை தீயணைப்பு துறையினர் மீட்ட நிலையில், வலையிலிருந்து அது தாவி குதித்துத் தப்பிச் சென்றதையடுத்து, அதைக் கூண்டு வைத்து பிடிக்கும் முயற்சியில் வனத்துறையினர் ஈடுபட்டுள்ளனர்.

<<<<>>>>

தேனி மாவட்டம் சண்முகா நதி நீர்த்தேக்கத்தில் இருந்து பாசனத்திற்காக இன்று முதல் நீர்திறக்கப்படும் எனவும், இதன் மூலம் ஆயித்து 640 ஏக்கர் நிலங்கள் பாசன வசதி பெறும் என்றும் மாநில அரசு கூறியுள்ளது.

<<<<>>>>

சென்னையில் வடகிழக்குப் பருவமழை முன்னெச்சரிக்கை நடவடிக்கையாக, ஆபத்தான நிலையில் இருந்த சுமார் 19 ஆயிரம் மரக் கிளைகள் அகற்றப்பட்டுள்ளதாக மாநகராட்சி நிர்வாகம் தெரிவித்துள்ளது.

<<<<>>>>

விளையாட்டுச் செய்திகள்

ஆசிய மகளிர் சாம்பியன் ஹாக்கி போட்டியில் இந்தியா இன்று தென் கொரியாவை எதிர்கொள்கிறது.

இப்போட்டி பீஹாரின் ராஜ்கிரில் மாலை மணி 4.45க்கு தொடங்குகிறது.

<<<<>>>>

கிருஷ்ணகிரி மாவட்டம் ஓசூரில் நடைபெற்ற 15 வயதுக்கு உட்பட்டோருக்கான தேசிய அளவிலான செஸ் போட்டியில், ஆடவர் பிரிவில் தமிழகத்தின் இளம்பரிதியும், மகளிர் பிரிவில் தில்லியின் பிரஷிதா குப்தாவும் பட்டம் வென்றனர்.

இப்போட்டியில் 28 மாநிலங்கள் மற்றும் யூனியன்பிரதேசங்களைச் சேர்ந்த 452 பேர் பங்கேற்றனர்.

<<<<>>>>